

ڈاکٹر عرفان پاشا

لیکچرر، شعبہ اردو، یونیورسٹی آف ایجوکیشن، فیصل آباد کیمپس

ڈاکٹر محمد امجد عابد

لیکچرر، شعبہ اردو، یونیورسٹی آف ایجوکیشن، لوئر مال کیمپس، لاہور

## جدید اردو شاعری میں دہشت گردی

**Dr. Irfan Pasha**

Lecturer, Department of Urdu, University of Education, Faisalabad Campus.

**Dr. Muhammad Amjad Abid**

Lecturer, Department of Urdu, University of Education, Lower Mall Campus, Lahore.

### Terrorism in Modern Urdu Poetry

TERRORISM is the most influencing factor not only in our social set up but an important literary theme as well world over. Urdu literature is also much to do with the contemporary human problems. With the stat of the 20th century a wave of terrorism is spread round the globe. Pakistan is badly affected by this catastrophe. Urdu poets have depicted this matter to a large extent in modern poetry of the new millennium. This article deals with the presentation of terrorism in Urdu poetry by our intellectuals and poets of new thoughts. They feel themselves the part and parcel of the world intelligentsia and fully condemn the phenomenon of terrorism.

**Keywords:** *Terrorism, Influencing, Social, Literary, globe, Poetry.*

عالم گیریت نے جہاں جدید دنیا کو تیز رفتار اور جدید ترین ٹیکنالوجی کو عام کیا ہے وہاں اس کا مہلک ترین روپ دہشت گردی کی صورت میں سامنے آیا ہے۔ اس حالیہ لہر کا نقطہ آغاز ۱۱/۹ کو سمجھنا چاہیے جس کے بعد دنیا بھر میں دہشت گردی کی وارداتیں اس ڈرامائی انداز میں اور اس تواتر سے ہوئی ہیں کہ جیسے کسی ایکشن فلم کو پوری دنیا میں فلمایا جا رہا ہو۔ دہشت گردی کی لہر سے دنیا کا ہر ملک اور ہر معاشرہ متاثر ہوا ہے۔ غاصب اور طاقت ور اقوام کی جارحیت کے رد عمل میں دہشت گردی کو فروغ ملا ہے۔ کم زور اور مغلوب اقوام نے خود کش حملوں کو دفاعی حکمت

عملی کے طور پر اختیار کر لیا ہے۔ خود کش حملوں اور دہشت گردی کے باعث دنیا کا کوئی خطہ بھی محفوظ نہیں رہا۔ شدت پسند گروہوں کو اپنی بات منوانے کے لیے آسان راستہ مل گیا ہے۔ ابھی ایٹم اور ہائیڈروجن بموں کے ذخیروں کے ذخیرے پڑے ہیں۔ اگر خدا نخواستہ کسی سر پھرے نے ان کے فلیٹے کو شرر دکھا دیا تو دنیا ہی صفحہ ہستی سے نابود ہو جائے گی۔ دہشت گردی کے بڑھتے ہوئے ریلے کی وجہ سے ہماری دنیا عدم تحفظ کا شکار ہو گئی ہے۔ ممالک، مذاہب فرقوں اور افراد کی قوت برداشت کم ہو گئی ہے جس کی وجہ سے وہ دوسروں کو نقصان پہنچانے کے درپے رہتے ہیں۔ ایسے میں ایک عام انسان اپنے آپ کو انجانے خطرات میں گھرا محسوس کرتا ہے اور ہر وقت کسی نہ کسی خطرے یا تباہی کا منتظر رہتا ہے۔ جدید ترین ہتھیاروں اور مہلک مشینوں نے اس کا ذہنی سکون غارت کر دیا ہے۔ اسے یہ معلوم ہی نہیں ہوتا کہ کس وقت کون سا ہتھیار اس کی زندگی کا چراغ گل کر سکتا ہے۔ یہ عدم تحفظ کا احساس ناصر ہمارے شعر کے ہاں پایا جاتا ہے بلکہ یہ شاعری کا ایک عالم گیر موضوع بن چکا ہے۔ خاص طور پر عالمی تجارتی ادارے ورلڈ ٹریڈ سنٹر کی تباہی کے بعد دہشت گردی کی یہ لہر پوری دنیا میں پھیل گئی ہے اور دنیا کا کوئی کونا بھی اس سے محفوظ نہیں رہا۔

جدید اردو شاعری اس عصری حدیت سے مملو ہے اور ہمارے جدید اردو شعرا نے دہشت گردی کے موضوع پر بہت شان دار شاعری کی ہے جس میں اظہار کے دونوں سانچوں یعنی نظم اور غزل کو مکمل ذمہ داری کے ساتھ استعمال کیا گیا ہے۔ طارق ہاشمی نے جدید غزل میں جنگ و جدل، دہشت گردی، اور عدم تحفظ کے موضوع کو بڑی کامیابی سے اور بڑے پیمانے پر استعمال کیا ہے ان کی ہر غزل میں ایک آدھ شعر اس حوالے سے مل جاتا ہے:

برہنہ آگ سے رکھتا ہے کیسی آس وہ شخص  
پہن کے پھر تا ہے بارود کا لباس وہ شخص<sup>(۱)</sup>

رات تو دل کے علاقے میں وہ غم باری ہوئی  
ایک دہشت ملک جاں میں ہر طرف طاری ہوئی  
روح کے اندر کوئی خود کش دھماکہ کر گیا  
منہدم یکسر بدن کی چار دیواری ہوئی<sup>(۲)</sup>

کہاں کا قتل؟، کیسا خوں بہا، کیا موت کا سوگ  
یہ کافی ہے کہ گھر والوں کو میت مل گئی ہے<sup>(۳)</sup>

آگ پھیلی ہے کہاں سے مرے چاروں جانب  
کس نے اے موج ہوا شہر جلایا میرا<sup>(۴)</sup>  
عباس تابش کے ہاں دہشت گردی کے موضوع پر چند اشعار دیکھئے:  
تو پرندے مار دے سرو و صنوبر مار دے  
تیری مرضی جس کو دہشت گرد کہہ کر مار دے  
تو نے جس کے ڈھونڈنے کو بھیج دی اتنی سپاہ  
یہ نہ ہو وہ تجھ کو تیرے گھر کے اندر مار دے<sup>(۵)</sup>

اس کو کیا حق ہے یہاں بارود کی بارش کرے  
اس کو کیا حق ہے مرے رنگے کبوتر مار دے<sup>(۶)</sup>

منصور آفاق لکھتے ہیں:

پھر گھلنے کو ہے بستی کوئی ایٹم بم سے  
وقت کی آنکھ میں کچھ سانچے آئے ہوئے ہیں<sup>(۷)</sup>

دہشت گردی کے عفریت کا ہمیں بالخصوص پاکستان کے شہریوں کو شدت سے سامنا ہے۔ پاکستان دہشت گردی کے خاتمے کے لیے بنائے گئے عالمی اتحاد کا اہم ترین رکن ہے لیکن اس کے باوجود جانی اور مالی طور پر دہشت گردی کے ہاتھوں پاکستان نے ہی سب سے زیادہ نقصان اٹھایا ہے۔ اس کی وجہ سے کوئی ذی روح اور کوئی عمارت یا املاک محفوظ نہیں رہی۔ سعادت سعید ”آخر شب کی تیز بے رحم ہواؤ.....“ میں لکھتے ہیں:

نہیں! نہیں!

تمہارے کانوں پہ تو

کمپیوٹروں نے کارک فٹ کر دیئے ہیں  
پتلیوں پر لوہے کی پتیریاں سجادی ہیں  
تمہیں کیا معلوم جبر کی ہواؤ!  
تمہیں کیا معلوم!  
انٹزیوں کے چراغ  
بچھ رہے ہیں  
اعضا جسموں کی ڈالیوں سے  
جھڑ رہے ہیں<sup>(۸)</sup>

اس کے بعد وہ کارپردازان ہستی سے مخاطب ہو کر ان کو دہشت گردی پر بے حسی کی نیند سے بیدار کرنے کی کوشش کرتے ہیں جو دنیا کے لیے قوت محرکہ ہیں اور ان کے پاس طاقت اور وسائل سبھی کچھ ہے لیکن وہ ان کا استعمال درست طریقے سے نہیں کر رہے اور ان کی مسلسل بے حسی دہشت گردی کو بڑھاوا دینے میں پیش پیش ہے:

میری سینے میں گھٹی آواز  
تمہارے غلیظ کانوں میں  
ارتعاش تو پیدا کرتی ہوگی  
نہیں تو وہ چیخیں، ہاں وہ چیخیں  
جو پیٹ پر گولیوں کی بوچھاڑ کے  
ساتھ سنائی دیتی ہیں  
تم تک بھی تو پہنچی ہوں گی؟  
وہ کہ بارودی بموں، ناگوں اور نیزوں سے  
زمینوں، جھونپڑیوں اور راہ گزاروں کو  
پاک کرنے آیا تھا (آخر شب کی تیز بے رحم ہواؤ.....)<sup>(۹)</sup>

زاہد منیر عامر نے دہشت گردی کو فرعونی سوچ کا پیش خیمہ قرار دیا ہے جو اپنی طاقت کی نمائش کے لیے انسانی جان کی بھی پرواہ نہیں کرتا۔ ”دوستی کی چنگاری“ میں لکھتے ہیں:

شعلہ و شرر اس کے  
موسوی عصا بن کر  
آتشیں سویروں کو  
رعمسیس کی چالوں کو  
جبر کے مظاہر کو  
ظلم کے تقاخر کو

پل میں چاٹ جاتے ہیں (دوستی کی چنگاری)<sup>(۱۰)</sup>

اسی نظم میں دہشت گردی کی وجہ سے ختم ہوتے روابط کی یوں نشان دہی کرتے ہیں:

آتشیں سویروں میں  
زندگی کی سفاکی  
آہنی روابط کو  
موم کرتی رہتی ہے<sup>(۱۱)</sup>

دوسری عالمی جنگ کے بعد اقوام متحدہ کی تشکیل سے یہ فرض کر لیا گیا تھا کہ اب دنیا میں جنگ کا خاتمہ ہو جائے گا لیکن ایسا نہ ہو سکا۔ لیکن یہ ضرور ہے کہ یورپ اس زمانے میں بیشتر جنگ سے محفوظ رہا۔ یورپ کی طرف سے یہ دراندازی اور قتل و غارت ایک منظم دہشت گردی کی بدترین مثال ہے۔ ہماری نسلوں نے براہ راست جنگ عظیم کے وسیع پیمانے پر انہدام اور تباہی جیسا تجربہ نہیں کیا لیکن ہم نے ہجرت، اس کے بعد دو محدود جنگوں اور پھر ملک کے ٹوٹنے کا تجربہ کیا جس کے دوران لاکھوں انسانی جانوں کا ضیاع ہوا۔ اس طرح ہمارے شاعروں نے جنگوں کی مذمت کی ہے اور ان کی وجہ سے دنیا کے کسی بھی علاقے میں ہونے والی خون ریزی کا نوحہ لکھا ہے۔ آج کے زمانے میں جنگی تیر و تفنگ کا کھیل نہیں رہی ہیں آج جنگ میں تباہی کا گراف پرانے زمانے کی جنگوں سے بہت زیادہ ہے کیونکہ آج کل

جنگیں جدید اور سائنسی طریقے سے اسٹی اور کیمیاوی ہتھیاروں کی مدد سے لڑی جاتی ہیں اس لیے کم وقت میں بڑے پیمانے پر تباہی پھیلاتی ہیں۔ امجد اسلام امجد ”کالے لوگوں کی روشن نظمیں“ میں لکھتے ہیں:

”بیسویں صدی میں ہونے والی دو عالمی جنگوں نے جوہلاکت اور تباہی پھیلائی ہے وہ اپنی جگہ لیکن بالواسطہ انداز میں ان کا ایک روشن پہلو بھی ہے اور وہ یہ کہ کرہ ارض پر طاقت کا توازن تیزی سے بدلا ہے اور سپر پاورز کے ظہور نے کمزور اور کم ترقی یافتہ ممالک پر جغرافیائی قبضے کے رجحان کو تقریباً ختم کر دیا ہے۔“<sup>(۱۲)</sup>

جدید اردو شاعری میں جنگوں کی تباہ کاریوں اور ان سے ہونے والے جانی و مالی نقصان کی بھی مذمت کی گئی ہے۔ اس کی وجہ یہ ہے کہ یہ خطہ ماضی قریب میں خود بھی جنگوں کی تباہ کاریوں کا شکار ہوا ہے اور اس نے رہنے والوں کی ہم دردیاں ان لوگوں کے ساتھ تھیں جنہیں جنگ کا نشانہ بنایا جا رہا تھا۔ ظفر اقبال کہتے ہیں:

برباد سر زمین پہ کھنڈرات کے خلاف  
اتنی جدید فوج کا اعلان جنگ ہے  
آئیں گے خود تو بعد میں اور اس کی آڑ میں  
ہر سمت سے رواں سر و سامان جنگ ہے  
انجام کار پھیل بھی سکتی ہے چار سو  
اس جنگ سے زیادہ بھی امکان جنگ ہے<sup>(۱۳)</sup>

منصور آفاق:

بندوق کے دستے پہ تحریر تھا امریکا  
میں قتل کا بھائی کو الزام نہیں دیتا<sup>(۱۴)</sup>  
چھتوں پر آب و دانہ ڈال جلدی سے  
فضا بمبار طیاروں سے خالی ہے<sup>(۱۵)</sup>

فتح مندی کی خبر آتی ہے واشنگٹن سے  
اور اسامہ ترے ہر روز علم گرتے ہیں<sup>(۱۶)</sup>

ریاض مجید:

میں بعد جنگ کی پرہول خامشی تھا ریاض  
جلی زمیں پہ ہوا سانحہ رقم میرا<sup>(۱۷)</sup>

افتخار نسیم:

پھول گالوں کو تو آنکھوں کو غزل کہتا رہا  
جنگ تھی باہر گلی میں میں غزل کہتا رہا<sup>(۱۸)</sup>

بھاگ کر تو اس خرابے سے نکل  
بچ گیا ہے جو اسے پھر گن کبھی<sup>(۱۹)</sup>

کشورناہید:

فاختہ بھی وحشت لیے تھی بلبل بھی چپ تھی  
کس بارود کی بو تھی جس سے ہستی آب ہوئی<sup>(۲۰)</sup>

اسی طرح جدید اردو نظم میں بھی جنگوں اور ان کے امکانات کو بھی موضوع بنایا گیا ہے۔ اردو  
شاعروں نے جنگ کی تباہ کاریاں ہی بیان نہیں کیں بلکہ ان کے معاشرتی، معاشی اور نفسیاتی پہلوؤں  
پر روشنی ڈالی ہے جن کے پیچھے تو وسیع پسندانہ اور استعماری سوچ موجود ہے۔ کشورناہید لکھتی ہیں:

سعودی ٹکسالوں میں

ریال کی جگہ ڈالر بنایا جا رہا ہے

اور سعودی ریت کی جگہ بارود بچھایا جا رہا ہے (سکڈ میزائل کی تربت پر)<sup>(۲۱)</sup>

سعادت سعید ”ماں تمہاری مامتا کی قسم.....“ میں لکھتے ہیں:

جو فضلیں ہم نے بجر، بے آباد زمینوں میں

اپنے جسموں کی کھاد  
اور لہو کی خم پاشی سے تیار کی تھیں  
اجنبی گورکنوں کے حواریوں نے  
انہیں بے دردی سے کاٹا ہے  
ہمیں اور ہمارے اعصابوں کو  
تہ تیغ کیا ہے  
صرف ایک پل  
بے شعوری کے ایک پل میں  
تمہارے جگر گوشے  
ہماری فضلیں

ہماری بہنیں موت کے گھاٹ اترے ہیں  
ہماری کم نگہی، کم ہمتی کے  
ایک پل میں  
ہمارا قتل عام  
کروڑوں انسانوں کا  
قتل عام ہوا ہے<sup>(۲۲)</sup>

تبسم کاشمیری نے ”نومورہیر و شیمہ“ میں دنیا بھر کے انسانوں کو مخاطب کر کے استدعا کی ہے  
کہ ہیر و شیمہ جیسا دوسرا واقعہ رونما نہیں ہونا چاہیے:

سنو سفید، پیلی، بھوری اور کالی چٹری والے انسانوں سنو  
ذرا غور سے سنو

آج ہیر و شیمہ کے آسمانوں پر روحیں چیخ رہی ہیں  
”نومورہیر و شیمہ“  
”نومورہیر و شیمہ“



”نومورہیر و شیمہ“ (۲۳)

اسی طرح ”اس صدی کی سوگوار ہوا“ میں بھی تیسم کاشمیری کا لہجہ اس جنگ وجدل کی وجہ سے حزنیہ ہے جس نے گزشتہ صدی میں آفت مچا رکھی تھی:

اس صدی کی بوڑھی اور اداس ہوا  
تھک ہار کے بیٹھ گئی ہے  
ایک اونچی چھت کی چپنی پر  
اس صدی کی بوڑھی ہوا کے جسم پر ہے  
ڈھیروں سرخ لہو  
سیمنٹ اور کنکریٹ کالاتناہی بوجھ  
لوہے اور فولاد پر اذیت وزن

اور جوہری دھماکوں کی راکھ کا ڈھیر (۲۴)

غلام حسین ساجد ”جنگ کے دنوں میں“ میں جدید دور میں بسنے والے ایک حساس انسان کی سوچ پیش کرتے ہیں جو جنگ کی ہولناکی کا ادراک رکھتا ہے اور اس کا شکار نہیں ہونا چاہتا:

پھر بھی میں اپنے وجود کو  
کسی عفریت کے دانغے ہوئے ڈیزی کٹر  
زمین میں گاڑی ہوئی بارودی سرنگ  
یا بے دماغی میں فائر کیے ہوئے میزائل  
کی بھینٹ نہیں چڑھا سکتا

کیوں کہ میں اپنی مرضی کی موت مرنا چاہتا ہوں (۲۵)

اسلم کولسری نے ”نم بم“ میں لمحوں میں شہر کے شہر ویران کرنے والے بموں کا نوحہ لکھا

ہے:

ایک بمبار  
ایک لمحے میں

کسی آباد شہر کو، یونہی

راکھ کے ڈھیر میں بدلتا ہے (نم بزم) (۲۶)

اردو شاعری کا یہ جدید منظر نامہ جس کی تخلیق زیادہ تر اکیسویں صدی میں ہوئی ہے اور اس کا تعلق بھی اکیسویں صدی میں رونما ہونے والے واقعات سے ہے، ہمیں یہ بتاتا ہے کہ اردو شاعری میں دہشت گردی اور اس سے پیدا ہونے والی مافقی اور عالمی صورت حال کی بھرپور عکاسی کی گئی ہے۔ یہ مختصر اور عمومی انتخاب ظاہر کرتا ہے کہ اردو شعرا دہشت گردی کے عفریت کی بیخ کنی کے لیے قلمی محاذ پر سینہ سپر ہیں۔

#### حوالہ جات

۱. طارق ہاشمی؛ دستک دیا دل؛ فیصل آباد؛ مثال پبلشرز؛ ۲۰۱۰ء؛ ص ۱۲
۲. طارق ہاشمی؛ دستک دیا دل؛ فیصل آباد؛ مثال پبلشرز؛ ۲۰۱۰ء؛ ص ۹۳
۳. طارق ہاشمی؛ دستک دیا دل؛ فیصل آباد؛ مثال پبلشرز؛ ۲۰۱۰ء؛ ص ۲۴
۴. طارق ہاشمی؛ دستک دیا دل؛ فیصل آباد؛ مثال پبلشرز؛ ۲۰۱۰ء؛ ص ۶۷
۵. عباس تابش؛ پروں میں شام ڈھلتی ہے؛ لاہور؛ اپنا ادارہ؛ ۲۰۰۲ء؛ ص ۴۰۱
۶. عباس تابش؛ پروں میں شام ڈھلتی ہے؛ لاہور؛ اپنا ادارہ؛ ۲۰۰۲ء؛ ص ۵۰۱
۷. منصور آفاق؛ نیند کی نوٹ بک؛ لاہور؛ اساطیر؛ ۲۰۰۳ء؛ ص ۲۸
۸. سعادت سعید، ڈاکٹر؛ شناخت؛ لاہور؛ شاہد نسیم؛ ۲۰۰۷ء؛ ص ۷۴
۹. سعادت سعید، ڈاکٹر؛ شناخت؛ لاہور؛ شاہد نسیم؛ ۲۰۰۷ء؛ ص ۶۴
۱۰. زاہد منیر عامر؛ نظم مجھ سے کلام کرتی ہے؛ لاہور؛ تناظر مطبوعات؛ ۲۰۰۷ء؛ ص ۳۵
۱۱. زاہد منیر عامر؛ نظم مجھ سے کلام کرتی ہے؛ لاہور؛ تناظر مطبوعات؛ ۲۰۰۷ء؛ ص ۲۵
۱۲. امجد اسلام امجد؛ کالے لوگوں کی روشن نظمیں؛ لاہور؛ جنگ پبلشرز؛ ۱۹۹۱ء؛ ص ۹۰، ۹۱
۱۳. ظفر اقبال؛ اب تک، جلد دوم؛ لاہور؛ ملٹی میڈیا فیئرز؛ ۲۰۰۵ء؛ ص ۰۸۳۱
۱۴. منصور آفاق؛ نیند کی نوٹ بک؛ لاہور؛ اساطیر؛ ۲۰۰۳ء؛ ص ۰۰۱
۱۵. منصور آفاق؛ نیند کی نوٹ بک؛ لاہور؛ اساطیر؛ ۲۰۰۳ء؛ ص ۵۸

۱۶. منصور آفاق؛؛ نیند کی نوٹ بک: لاہور؛ اساطیر؛ ۲۰۰۴؛ ص ۵۱
۱۷. ریاض مجید؛ ڈوبتے بدن کا ہاتھ؛ لائل پور؛ قرطاس؛ ۱۹۷۴؛ ص ۹
۱۸. افتخار نسیم؛ آبدوز؛ لاہور ٹی اینڈ ٹی پبلشرز؛ ۲۰۰۳؛ ص ۹۸۱
۱۹. افتخار نسیم؛ آبدوز؛ لاہور ٹی اینڈ ٹی پبلشرز؛ ۲۰۰۳؛ ص ۷۵۱
۲۰. کشور ناہید؛ خیالی شخص سے مقابلہ؛ لاہور؛ سنگ میل پبلی کیشنز؛ ۱۹۹۲؛ ص ۱۴۱
۲۱. کشور ناہید؛ خیالی شخص سے مقابلہ؛ لاہور؛ سنگ میل پبلی کیشنز؛ ۱۹۹۲؛ ص ۳۷
۲۲. سعادت سعید، ڈاکٹر؛ شناخت؛ لاہور؛ شاہد نسیم؛ ۲۰۰۷؛ ص ۹۳-۰۴
۲۳. تبسم کاشمیری؛ پرندے پھول تالاب؛ لاہور؛ سنگ میل پبلی کیشنز؛ ۱۹۹۶؛ ص ۹۴۵
۲۴. تبسم کاشمیری؛ پرندے پھول تالاب؛ لاہور؛ سنگ میل پبلی کیشنز؛ ۱۹۹۶؛ ص ۰۸۵
۲۵. عفت انیس، مدیرہ (مئی ۲۰۰۶ء)؛ دانشور؛ لاہور؛ عفت انیس؛ ص ۳۳
۲۶. اسلم کولسری؛ ویرانہ؛ لاہور؛ القمر انٹرنیشنلز؛ ۱۹۹۵؛ ص ۶۹